



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۵/۰۲/۲۵

جورج فوستر
ترجمه: رحمت آریا

د جورج فوستر یون لیک: له بنگاله تر لندن سفر

دوهم ټوک

(۲۵)

په اته ویشتمې نېټې له لمر ختلو مخکې د قافلي له بدرگه ډلې سره یو ځای سوو. مور له ډکې Dickah ووتلو او اووه کاسه لیرې د بیسولې Bissouly کلي ته نېردي مو ځکه توقف وکړ چې خپل کالي او ځانونه چې له سهاره تر دې دمه د باران په اوبو کې خيسته سوي ول وچ کړو. کله چې بېرته وخوځېدو د تکی توري شپې د توري تررمې په دلیل او د اوبو بهیر چې یو ناڅاپه له باران وروسته د غرونو له منځه راپورته کېده او په ډېر قوت سره یې مخ په ځور غرمبهارې جوړ کړې وو او لویې لویې ډبرې یې له ځان سره راوړې نو د آسماني تندر په شان به یې لور غرونه جوړ کړل؛ دغه حالت مور له سختو ننگونو سره مخامخ کړو. نیمایي شپه سوه، تورو وریځو آسمان نیولی وو او د اوبو د شرشر غږ هرې خوا ته خپور وو، دغه حالت په ما کې هم وپره او هم تحسین راپاراوه او د طبیعت د بنکلا عظمت ته مې په رڼو سترگو کتل.

کله چې سیند ته نېردي سوو گورو چې سیند د باران له کبله پراخ سوی دی؛ زموږ د ډلې مشر د خپلو مېرمنو له منځه خپله غوره مېرمن تر ټولو مخکې سیند ته واستوله. هغه غوښتل چې مېرمن یې د ډلې تر اغېز لاندې رانه سي. سره له دې چې مېرمن پر یوه غوښتلي آس باندي سپره وه خو په مجردې چې د سیند په اوبو ننوتله د اوبو بهیر په چټکۍ له ځان سره یوره او ډوبه سوه. دا پېښه ددې لامل سوه چې مور ټول یو ناڅاپه توقف وکړو او زموږ د ډلې مشر یې زښت ډیر وارخطا کړ، نوموړی لاندې پر ځمکه راغوځار سو او د خپلې معشوقې په برخلیک یې ساندي پیل کړې. سپیده دم مهال وو چې د هغې جسد د سیند پر غاړه چې خټو پوښلی وو وموندل سو. له مناسبو تشریفاتو وروسته د هغې جسد خاورو ته وسپارل سو او دا مهال چې د سیند اوبه لږ او پسور یې لنډ سوی وو، مور له سیند څخه واوښتلو.

په نهه ویشتمې نېټې دولس کاسه لیرې جلال آباد [1] ته چې یو وخت ډیر لوی ښار وو او اوس وران وچاړ ښار دی ورسېدو، له ورانیو سره سره بیا هم دې ښار ته تگ راتگ دوام لري. دلته یو عام بازار سته او په گاوند سیمه کې یې

¹ - د اټک سیند ددې ښار د شمال په شاوخوا دوه مایلی کې بهېږي. - لیکوال [د ژباړونکي یادداشت: لیکوال لا تر دې ځایه یعنې په جلال آباد کې د کابل سیند د اټک د سیند په نوم یادوي].

The Attock river runs about two miles to the northward of the town{Volume II page 60, PDF format both volumes combined page 403 Footnote}

د پاڼو شمېره: له 1 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: دلیکنې د لیکنيزې بڼې پازوالي د لیکوال په غاړه ده، هيله من یو خپله لیکنه له رالیږلو مخکې په څیر و لولئ

خام شکر تولیدیږي. دا سیمه پرون پراخه او حاصلخیزه وه خو نن عامه لاره یې له یوې وچې بیدیا څخه چې غونډۍ غونډۍ لري تېرېږي.

په دېرشمې نېټې اته کاسه لېرې د بالاباغ کلي ته ورسېدو.

په یو دېرشمې نېټې لس کاسه لېرې د گندمک کلي ته ورسېدو؛ د گندمک د ختیځ په درې مایلی کې له یوه کوچني سیند څخه واوښتو، دا سیند مخ په سویل یا د بني لاس خوا ته بهېده همدلته له خښتو جور د یوه پلۍ د پاتې شونو نښې لېدل کېدلې. هوا دلته مخکې توده وه خو یو ناڅاپه سره سوه؛ دغه بدلون د اقلیم له کبله نه وو خو مسافرانو ویل چې دا ددې سیمې یوه خاصه ځانګړتیا ده. له دې سیمې څخه زموږ لنډې کتنې راته اجازه رانه کړه چې د هوا د داسې چټک بدلون په هکله څېړنه وکړم، زما د لارې هیڅ یوه هملاړي بدرګه ملګري چې ټول په دغو لارو کې بلد کسان ول ونه سواي کولی چې یو معقول دلیل وړاندې کړي. زما په فکر د آسیا مسافران اغلب د گټو، هوساینې او کله ناکله د مذهبي دلایلو پر بنسټ سفرونه کوي. په ندرت پېښېږي چې د علم حاصلول او یا لذت دې هغوی کوم لیرې ځای ته په سفر بوځي؛ هغوی له یوه ځایه بل ځای ته پرته له کوم ضرورته نه ځي. هغوی په بازارونو کې د اجناسو له قیمتونو ډېر ښه خبر دي خو نه پوهېږي چې سیمه سره ده که توده او په دې هکله له چا پوښتنه هم نه کوي. د گندمک د کلي تر څنګ یوه سپینه تیره ده چې د فیل ککړي ته ورته ده او دا هماغه شی ده چې پارسي ژبې ورته (سنگ سفید) [2] وايي. ددې سیمې هوا حتماً نایتروجنې ذرات لري؛ له دې چې زما د بدن پوستکي چې د هوا په معرض کې واقع وو په یوې سپینې مادې وپوښل سو چې تریو خوند یې درلود او په چټکۍ سره یې زما د پوستکي پرمخ خرابکي پیدا کړي.

د اګست په لومړۍ نېټه لس کاسه لېرې په (بره کاو Baracow) کې وو چې یوه شگلنه او متروکه دره ده. د بدرګي افسر چې له خپلو سپرو سره کابل ته روان وو، زموږ ډله چې شمېر مو لږ وو، یوازې پرېښوده. مور د ماسپینین په تودوخه کې په (جګید الی Jaggid Ali) کې پاتې سوو او زما په فکر دلته یوازې یو کور او څو ونې وې او ویل کېږي چې دلته باد د ټول کال په اوږدو کې په شدت چلېږي. د باد دغه ځواک زموږ د حضور پر مهال ضعیف نه سو، که دا د باد معموله چټکتیا وي او که زموږ په عصر کې ایولوس Aeolus ژوندی وای نو ډاډه یم چې د جګید الی سیمه به یې د خپلو سیمه ییزو پېښو لپاره د یوې پېښې لپاره غوره کړي وای. فکر کوم چې زما د خبرو په ترڅ کې د نور محمد څرک درڅخه ورک سوی دی؛ نور محمد له ځان سره انګېرلي ول چې گڼې زما روپۍ خرڅي سوي دي او یا نوره ورسره مرسته نه کوم نو ځکه یې د یوې مودې لپاره له ماسره سوږ چلند درلود داسې چې ان تقریباً سپکي سپوږي یې راته ویلي. سره له دې چې مخکې یې ویلي ول چې سربښندویه مسلمانان هیڅکله یوازې نه پاتې کېږي که د آس له پلورونکي او زما له خصوصي روپیو څخه یې پور نه وای کړی نو په ډېرو اندېښنو کې به ډوب وای.

د اګست په دوهمه مو د شنه سهار په دريو بجو سفر پیل کړ، بالاخره یوې ستوغي درې ته ورسېدو؛ دا دره د (بره کاو Baracow) یو اړخ جوړوي، مور د پورته کېدلو په حال کې وو چې زما د کچري د سینې تسمې و شلېدلې؛ په دې سره زه، زما کچره او زما کڅوړي په چټکۍ سره لاندې د درې بیخ ته کولي سو او وښوییدو. د کولیدلو په همدې حال کې وم چې د مرستې لپاره مې په لور غږ چیغې کړې خو هر څوک په خپلو جالبو کارونو بوخت وو او چا زما

² - Sung Suffede : سنگ سفید په پارسي کې سپینه تیره ده. - لیکوال

چيغي وانه وريدلې. که په دې اثنا کې نور محمد زما له څنگه نه تېرېدای او په زارۍ مې ورڅخه د مرستې غوښتنه نه وای کړې نو زما وضعیت به ډیر خراب سوی وای. نور محمد له یوه اوږد مکت او ورسره د ډیرې درندې ښکښلې له ویلو وروسته ودرید او ما دا ټول وزغمل. وروسته یې راسره مرسته وکړه چې خپله کچره، خپلې کڅوړې او د کچرې وسایل راټول او خوځېدم. د توندو خبرو په لړ کې ول چې د نور محمد په غیر عادلانه کړو وړو او زما پر بد چانسۍ باندې مو خبرې کېدلې چې متوجه سوو له اصلي لارې څخه منحرف سوي یو. خو زموږ ټولو گډه ویره په چټکۍ زموږ پر مخکینۍ نارضایتۍ او خوابدۍ غالبه سوه او موږ یې د سمې لارې په موندلو سره یو بل سره راټول کړو؛ له ډیرو هڅو وروسته مو اصلي لاره وموندله.

د اتو مایلو په واټن د ډبرینو غرونو له ټولگې څخه چې څو ټرې یې هم درلودلې تېر سوو او یوې لویې دښتې ته ورسېدو چې په اوبو ډکه وه او شاو خواته یې کلي پراته ول. د کابل سیند د همدغې دښتې له منځه تېرېږي او د ښار د سویل په څلور یا پینځه مایلی کې له خښتو جوړ یو پل [3] هم سته. پلازمینې ته په نېږدې کېدلو سره موږ د شخصي تزئیناتو د فعالې صحنې شاهدان وو، خو دا تزئینات د اروپا له تزئیناتو څخه توپیر درلود. یو مسلمان ددې پر ځای چې خپل د سر وپښتانو باندې د وپښتانو د شکل ورکولو پودر وکاروي او خپلې څنې سمې کړي خپل د سر وپښتان په ډیر ځیر لندوي او ددې پر ځای چې په دې باور سي چې سمبال او منظم مخ او څپره د ښکلا څرگندویه ده خپل ظاهر او ان خپله آبرو د خپلې ریرې په اندازې په څرنگوالي باندې سنجوي. په دې هېواد کې په ریره باندې قسم خوړل کومه عجیبه خبره نه ده؛ که چا ته (بد ریش) یا (بد ریرۍ) [4] وویل سي دا یوه ډیره ترخه او سپکه خبره ده. خو له دې سره سره لا تر اوسه د مسلمانانو په منځ کې په ځانگړې توگه د ریرې د سینگار په اړه د کوچنیو ریرو کمی یا لږوالی نه سته، کیدای سي هغوی ماریچل یا پوماد دیواين پودر *Marechale or Pomade devine powder* ونه کاروي خو خپله ریره په خپله خوښه په گڼو ډولونو لندوي. که له طبیعي رنگ څخه یې راضي نه وي نو په تور ځلاند رنگ [5] یې رنگوي چې تر اوږدې مودې پورې یې رنگ پاتې کېږي. ما له ځان سره وانگېرل چې ښايي سبا ورځ به نور محمد ونه گورم نو د هغه د شخصیت د تللو / وزن کولو لپاره مې خپله وروستی هڅه وکړه. له هغه مې وغوښتل چې د خپل پور د ورکړې نېټه دې وټاکي چې د پینځو شیلینگو په اندازې د پیسو یوه منصفانه اندازه وه. هغه دې خبرې ته چندانې لېوالتیا ښکاره نه کړه چې گڼې سرک د حساب د تصفیې لپاره مناسب ځای نه دی او تکل یې درلود چې دا کار به وروسته وکړي.

ماسپینین مهال وو چې له پینځلس کاسه مزل وروسته د **افغان د امپراتورۍ** پلازمینې کابل ته ورسېدم. [6] له ډېرې پلټنې وروسته مې یو گورجي سړی پیدا کړ چې په کشمیر کې مې د هغه له یوه هېوادوال څخه یو معرفت لیک راوړی وو. د لیک له لوستلو وروسته یې خپل نیمایي آپارتمان راسره شریک کړ وړاندیز یې وکړ چې بله هره هغه مرسته به

³ - د بیرامي Bayramy په نوم یادېږي. لیکوال. دا د بگرامیو پل دی - ژ

⁴ - فارسیان، افغانان او اکثر اصیل تورکان د زېږو پرېښودل هڅوي حال دا چې له پېژنانو په استثناء هندي مسلمانان پیره خري. - لیکوال

⁵ - په دې رنگ کې نیل او د عاج د ونې پانې گډې دي. - لیکوال

⁶ - In the evening I arrived at Kabul, fifteen cosses, the capital of the Afghan empire; and, after a long search, found a Georgian, for whom I had brought a letter of introduction, from his countryman at Kashmir; having read the letter, he made me an offer of half his apartment, and such assistance as a stranger might need. {Volume II page 64, PDF format both volumes combined page 407 }

راسره وکړي چې يو مسافر ورته اړتيا لري. دغه وړانديز مې له خون او څار پرته ومانه او په چټکۍ سره د گورجي بگدافير Bagdafir and the Georgian او ارمني په ډله کې چې مخکې مې ورته نغوته وکړه ولېږدول سوم چې له پېښوره تر کابله پورې يې اوږد مزل کړی وو. زما کوربه په يوه کاروانسرای کې ژوند کاوه، دغه کاروانسرای د يوه باندي سوداگر له پلوه جوړ سوی وو او د خپل ژوند شل کاله يې په کابل کې تېر کړي ول. زما لومړنی کار دا وو چې ده ته د خپلې کتبي حوالې بد حالت روښانه کړم؛ هغه خپل سر وښور او وې ويل چې په دې حوالې کې خو هېڅ شی نه ليدل کېږي؛ دا به غير منطقي وي که دا فکر وکړو چې څوک به پر ځان وړيا تاوان وگالي او دا حواله به واخلي. هغه وويل چې د کابل سوداگر د هندوستان د سوداگرو په پرتلي په راکړې ورکړې کې بيل ډول چلند لري او د پيسو په ورکړه کې حتی په هغو موقعو کې چې مشخص صلاحيت او اخيتار ولري د پيسو ورکړه ورته به گرانه وي؛ نامشخص صلاحيت او اخيتار خو په ځای پرېږده. ددې استدلال صحت په بله ورځ تاييد سو ځکه هېڅ سوداگر چې ورته مراجعه سوي وه حتی چې پوه سول چې د کاغذ پر مخ پرداخت وجود لري خو بيا يې هم د هغه د شفر د خلاصولو لپاره کومه هڅه ونه کړه. دغې پېښې زما پر راتلونکي پرمختگ د پام وړ اغيزه وکړه؛ زه دارېدم چې کابل کې تر هغو تر نظارت لاندې ونه نيول سم ترڅو کوم معتبر سند ورته پيدا کړم. په دې لړ کې يوه بله ټکه راباندې راولوبدل چې لږ اهميت يې درلود او کولی سي ددې ځای يوه دوديزه ځانگړتيا راوښيي چې د يادولو وړ ده.

کچرې والا چې له پېښور څخه يې له ما سره سفر کړی وو تورن کړم چې په لاره کې مې ورته تقلي روپۍ ورکړې ده او غوښتل يې چې بدله يې کړم. هغه مخکې ددې سکې په اړه چې کوم مسافر ورته ورکړې وه خپل ترديد ښکاره کړی وو او له ما څخه يې ددې ستونزې د حل لپاره د مرستې غوښتنه کړې وه. کله چې ما ورته حقيقت ووايه او ددې بې شرمه فريب هڅه مې محکومه کړه، هلک چې عمر يې له شپاړلسو کلونو لږ نه وو، په ډېرې سپين سترگۍ راته وويل چې سکوت وکړم او پيسې ورکړم که نه له ما څخه به قاضي ته مضاعف شکايت وکړي او قسم يې وخور چې وېه وايي چې د کچرې د کرايي هېڅ يوه برخه دې نه ده ورکړې؛ حال دا چې دی په خپله شاهد وو چې د کرايي نيمايي په پېښور کې ورکړل سوي وه. ددې هلک ځواني او جسارت راته ټکان راکړ نو په چټکۍ مې لاس خپلې کڅورې ته يووړ چې نوره مخه يې ونيسم، خو بگدافير چې زمونږ خبرې يې اوريدلې وې ټينگار وکړ چې د قاضي له دستور پرته هېڅ پيسې ورته ورنه کړم. دوی محکمې ته لاړل؛ کچرې والا هلک د خپلې ادعا د اثبات لپاره پرته له دې چې کومه وجداني ناراحتي ورباندې راسي قسم وخور او بگدافير د سترگو په رپ کې پيسې ور اداء کړې. ورپسې بگدافير په خپل ټټر باندي صليب کش کړ او ما ته يې مبارکي راکړه چې د يوه ځوان شيطان له منگولو څخه په آسانه خلاص سوم.

نور بيا

فکر کوم چې دباندې په آزادي هوا کې...

قدرمنو لوستونکو! د بناعلي رحمت آريا د آر شيف: لينک

د پاڼو شمېره: له 4 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ maqalat@afghan-german.de يادونه: دليکنې د ليکنيزې بڼې پاڼوالي د ليکوال په غاړه ده، هيله من يو خپله ليکنه له رالېږلو مخکې په ځير و لولئ